

IL-KWADRU PRINCIPALI TAL-KAPPELLA TAL-MADONNA TAL-GRAZZJA

Dan l-inkwadru jipprezenta lil Marija ma' ommha Sant'Anna flimkien ma' Ġesù tarbija u San Ġwann Battista. Max-xellug tal-inkwadru hemm figura maskili oħra li ma nistgħux inkunu ċerti min hu.

Għalkemm ma hemm ebda dokumentazzjoni storika, jingħad illi l-inkwadru kien fil-knisja ta' Tigné fil-Ponta ta' Dragut li ggarfet waqt l-imblokk tal-Franciżi (1798).

Sab il-post li għandu lllum meta nbriet il-kappella għal ħabta tal-1802 [skont l-artiklu ta' Achille Ferris: *Descrizione delle Chiese di Malta* (1866)].

Huwa kopja tal-original magħruf bħala 'La Madonna del Divino Amore' xogħol ta' Gianfrancesco Penni, alliev ta' Raffaele Sanzio u li jinsab fil-muzej ta' Napli. Kopja oħra tinsab fil-Palazzo Capitolino f'Ruma.

Lokalment tinsab kopja oħra fil-kappella ta' Franza fil-Konkattidral ta' San Ġwann.

Mhux magħruf min hu l-pittur imma l-inkwadru fih ċertu valur artistiku.

P. Marius Zerafa op offra li jirrestawra dan l-inkwadru u waqt it-tindif tiegħu ħareġ ċar ħafna il-bini li jidher fin-naħa ta' fuq ix-xellug. Il-bini jidher li fih loġġa u li jħares fuq il-baħar. Min jaf fejn hi jew fejn kienet din il-binja? ■

